

Brussell, 26 ta' Ġunju 2026  
(OR. en)

---

---

**Fajl Interistituzzjonali:  
2026/0160 (NLE)**

---

---

**11187/26  
ADD 1**

**UD 192  
COASI 116  
POLCOM 240  
ASIE 28**

## **PROPOSTA**

---

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	25 ta' Ġunju 2026
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2026) 297 annex
Suġġett:	ANNESS tal- Proposta għal Deċiżjoni tal-Kunsill dwar il-pożizzjoni li għandha tittiehed f'isem l-Unjoni Ewropea fil-Kumitat Doganali stabbilit skont il-Ftehim ta' Kummerċ Fieles bejn l-Unjoni Ewropea u r-Repubblika ta' Singapore fir-rigward tal-adozzjoni tad- deċiżjoni dwar ir-rikonoxximent reċiproku tal-Programm Secure Trade Partnership Plus ta' Singapore u tal-Programm tal-Operatur Ekonomiku Awtorizzat tal-Unjoni Ewropea

---

Id-delegazzjonijiet isibu mehmuż id-dokument COM(2026) 297 annex.

---

Mehmuż: COM(2026) 297 annex



IL-KUMMISSJONI  
EWROPEA

Brussell, 25.6.2026  
COM(2026) 297 final

ANNEX

ANNEX

tal-

**Proposta għal Deċiżjoni tal-Kunsill**

**dwar il-pożizzjoni li għandha tittiehed f'isem l-Unjoni Ewropea fil-Komitat Doganali stabbilit skont il-Ftehim ta' Kummerċ Ħieles bejn l-Unjoni Ewropea u r-Repubblika ta' Singapore fir-rigward tal-adozzjoni tad-deċiżjoni dwar ir-rikonoxximent reċiproku tal-Programm Secure Trade Partnership Plus ta' Singapore u tal-Programm tal-Operatur Ekonomiku Awtorizzat tal-Unjoni Ewropea**

## ANNEX

### DEĊIŻJONI Nru 2/2026 TAL-KUMITAT DOGANALI TAL-UNJONI EWROPEA – SINGAPORE

ta' ...

#### dwar ir-rikonoxximent reċiproku tal-Programm Secure Trade Partnership Plus ta' Singapore u tal-Programm tal-Operatur Ekonomiku Awtorizzat tal-Unjoni Ewropea

IL-KUMITAT DOGANALI,

Wara li kkunsidra l-Ftehim ta' Kummerċ Ħieles bejn l-Unjoni Ewropea, minn hawn' il quddiem imsejja "l-Unjoni", u r-Repubblika ta' Singapore, minn hawn' il quddiem imsejja "Singapore", u b'mod partikolari l-Kapitolu Sitta dwar il-Faċilitazzjoni Doganali u Kummerċjali u l-Ftehim 4 dwar ir-Rikonoxximent Reċiproku tal-Programmi ta' Operaturi Ekonomiċi Awtorizzati tiegħu,

Billi,

- (1) Il-Ftehim ta' Kummerċ Ħieles bejn l-Unjoni u Singapore, minn hawn' il quddiem imsejja "il-Ftehim", daħal fis-seħħ fil-21 ta' Novembru 2019.
- (2) L-Artikolu 6.3 tal-Ftehim jipprevedi lill-Partijiet għall-Ftehim jintrabtu li jiġi stabbilit, fejn xieraq, ir-rikonoxximent reċiproku tal-programmi ta' sħubija kummerċjali, inklużi aspetti bħat-trażmissjoni tad-data u l-benefiċċji miftiehma b'mod reċiproku.
- (3) Il-Ftehim 4 tal-Ftehim dwar ir-Rikonoxximent Reċiproku tal-Programmi ta' Operaturi Ekonomiċi Awtorizzati jipprevedi, fost l-oħrajn, li l-Partijiet għall-Ftehim iridu jaqblu, b'deċiżjoni tal-Kumitat Doganali stabbilit skont l-Artikolu 16.2 (Kumitati Speċjalizzati), dwar ir-rikonoxximent reċiproku tal-programmi tal-Operatur Ekonomiku Awtorizzat, minn hawn' il quddiem imsejja "AEO", rispettivi tagħhom.
- (4) L-Artikolu 6.17 tal-Ftehim jistabbilixxi li l-Kumitat Doganali jista' jadotta deċiżjonijiet dwar ir-rikonoxximent reċiproku tal-programmi ta' sħubija kummerċjali, inklużi aspetti bħat-trażmissjoni tad-data u l-benefiċċji miftiehma b'mod reċiproku.
- (5) Is-sigurtà, is-sikurezza u l-faċilitazzjoni tal-katina tal-provvista kummerċjali internazzjonali jistgħu jittejbu b'mod sinifikanti permezz tar-rikonoxximent reċiproku tal-programmi rispettivi ta' sħubija kummerċjali, jiġifieri l-Programm Secure Trade Partnership Plus ta' Singapore, minn hawn' il quddiem imsejja "STP Plus", f'Singapore u l-programm AEO fl-Unjoni.
- (6) Il-programmi STP Plus u AEO huma bbażati fuq standards ta' sigurtà rikonoxxuti internazzjonalment irrakkomandati mill-Qafas ta' Standards li Jiżguraw u Jiffaċilitaw il-Kummerċ Globali, minn hawn' il quddiem imsejja "il-Qafas SAFE", tal-Organizzazzjoni Dinjija Doganali.
- (7) Ir-rikonoxximent reċiproku jippermetti lill-Unjoni u lil Singapore jipprovdu benefiċċji faċilitattivi lill-operaturi ekonomiċi li jkunu investew fis-sigurtà tal-katina tal-provvista u li jkunu ġew awtorizzati skont il-programmi ta' sħubija kummerċjali rispettivi tagħhom.
- (8) Iż-żjarat fuq il-post u evalwazzjoni kongunta tal-programm AEO fl-Unjoni u tal-programme STP Plus f'Singapore żvelaw li l-istandards tal-kwalifiki għall-iskopijiet ta' sigurtà u sikurezza tal-programmi ta' sħubija kummerċjali rispettivi tagħhom huma kompatibbli u jwasslu għal riżultati ekwivalenti,

IDDEĊIEDA KIF ĠEJ:

## **Artikolu 1**

### **Definizzjonijiet**

Għall-finijiet ta' din id-deċiżjoni,

“Awtorità Doganali” tfisser, fl-Unjoni, is-servizzi kompetenti tal-Kummissjoni Ewropea u l-awtoritajiet doganali tal-Istati Membri u, f'Singapore, id-Dwana ta' Singapore, minn hawn 'il quddiem kollettivament imsejha “Awtoritajiet Doganali” u individwalment “Awtorità Doganali”.

“Operatur ekonomiku” tfisser persuna involuta fil-moviment internazzjonali tal-merkanzija.

“Data personali” tfisser kull informazzjoni li jkollha x'taqsam ma' individwu identifikat jew identifikabbli.

“Programm” tfisser:

(a) fl-Unjoni: L-istatus ta' Operatur Ekonomiku Awtorizzat (AEO) (sigurtà u sikurezza) mogħti skont l-Artikolu 38(2), il-punt (b), tar-Regolament (UE) Nru 952/2013 tal-Parlament Ewropew u tal-Kunsill<sup>1</sup>;

(b) f'Singapore: Il-Programm Secure Trade Partnership Plus, mogħti skont it-Taqsima 143(1)(hb) tal-Att Doganali tal-1960.

“Membri tal-Programmi” tfisser operaturi ekonomiċi li għandhom status ta' sħubija AEO fl-Unjoni u status ta' sħubija STP Plus f'Singapore kif deskritt fid-definizzjoni ta' “Programm” meta ssir referenza għalihom kollettivament.

## **Artikolu 2**

### **Rikonoxximent Reċiproku u Implimentazzjoni tad-Deċiżjoni**

1. Il-programmi tal-Unjoni u ta' Singapore huma b'dan rikonoxxuti reċiprokament bħala kompatibbli u ekwivalenti u l-Membri tal-Programmi għandhom jiġu ttrattati b'mod konsistenti mal-Artikolu 4.

2. L-Unjoni u Singapore għandhom jimplimentaw din id-Deċiżjoni permezz tal-Awtoritajiet Doganali rispettivi tagħhom.

## **Artikolu 3**

### **Kompatibbiltà**

1. L-Awtoritajiet Doganali għandhom jikkooperaw biex iżommu l-kompatibbiltà u l-ekwivalenza bejn il-Programmi tagħhom, b'mod partikolari fir-rigward tal-kwistjonijiet li ġejjin:

(a) il-proċess tal-applikazzjoni għall-għoti ta' status u sħubija ta' AEO;

(b) il-valutazzjoni tal-applikazzjonijiet;

---

<sup>1</sup> Ir-Regolament (UE) Nru 952/2013 tal-Parlament Ewropew u tal-Kunsill tad-9 ta' Ottubru 2013 li jistabbilixxi l-Kodiċi Doganali tal-Unjoni (riformulazzjoni) (ĠU L 269, 10.10.2013, p. 1).

(c) l-għoti tal-istatus u s-šhubija; u

(d) il-ġestjoni, il-monitoraġġ, is-sospensjoni u r-rivalutazzjoni, u r-revoka tal-istatus u tas-šhubija.

2. Din id-Deċiżjoni, peress li hija relatata mal-kompatibbiltà u mal-ekwivalenza, tirrifletti l-istruttura u l-kamp ta' applikazzjoni attwali tal-programmi ta' šhubija kummerċjali fl-Unjoni u f'Singapore. Din id-Deċiżjoni ma tqisx modifiki futuri għal dawn il-programmi. L-Awtoritajiet Doganali jifhmu li kwalunkwe modifika futura fil-programmi tista' teħtieġ it-tweġiq b'suċċess ta' validazzjonijiet kongunti addizzjonali miż-żewġ Awtoritajiet Doganali għas-sodisfazzjon tagħhom.

3. L-Unjoni u Singapore għandhom jiżguraw li l-programmi ta' šhubija kummerċjali tagħhom joperaw skont l-istandards rilevanti tal-Qafas SAFE.

#### **Artikolu 4**

##### **Benefiċċji**

1. Kull Awtorità Doganali għandha tipprovdi benefiċċji lill-Membri tal-Programm tal-Awtorità Doganali l-oħra li jkunu komparabbli mal-benefiċċji li tipprovdi lill-Membri tal-Programm tagħha.

2. Il-benefiċċji msemmija fil-paragrafu 1 għandhom jinkludu:

(a) kontrolli mnaqqsa b'rabta mas-sigurtà u mas-sikurezza: kull Awtorità Doganali tqis l-istatus ta' Membru tal-Programm mogħti mill-Awtorità Doganali l-oħra b'mod favorevoli fil-valutazzjoni tar-riskju tagħha sabiex tnaqqas l-ispezzjonijiet jew il-kontrolli, u f'miżuri oħrajn relatati mas-sigurtà u mas-sikurezza;

(b) ir-rikonoxximent tas-šhab kummerċjali waqt il-proċess tal-applikazzjoni: kull Awtorità Doganali tqis b'mod pożittiv tal-istatus ta' Membru tal-Programm tal-Awtorità Doganali l-oħra meta jiġu vvalutati r-rekwiżiti tas-šhab fin-negozju għal applikanti fil-Programm tagħha stess;

(c) it-trattament prijoritarju mal-iżdoganar tal-merkanzija: kull Awtorità Doganali tqis l-istatus ta' Membru tal-Programm mogħti mill-Awtorità Doganali l-oħra fl-iżgurar tal-faċilitazzjoni tal-kummerċ meta jkunu involuti l-Membri tal-Programm;

(d) il-mekkaniżmu ta' kontinwità kummerċjali: l-Awtoritajiet Doganali jagħmlu hilitom sabiex jistabbilixxu mekkaniżmu ta' kontinwità kummerċjali sabiex ikun hemm rimedju għat-tfixkil fil-flussi kummerċjali minhabba židiet fil-livelli ta' twissija tas-sigurtà, l-għeluq tal-fruntieri u/jew diżastri naturali, emergenzi perikolużi jew incidenti kbar oħrajn, fejn jenħtieġ li l-merkanzija ta' prijorità relatata mal-Membri tal-Programm tiġi ffaċilitata u mibgħuta bl-aktar mod rapidu possibbli mill-Awtoritajiet Doganali; u

(e) l-għoti ta' prijorità, kull meta jkun prattikabbli, lill-ispezzjoni tal-kunsinni koperti minn dikjarazzjonijiet fil-qosor tal-ħruġ jew tad-dhul ipprezentati minn Membru tal-Programm, jekk l-Awtorità Doganali tiddeċiedi li tipproċedi bi spezzjoni.

3. Wara l-proċess ta' rieżami msemmi fl-Artikolu 7(3), kull Awtorità Doganali tista' tipprovdi, b'kooperazzjoni ma' awtoritajiet governattivi oħra fit-territorju tagħha, aktar benefiċċji ta' faċilitazzjoni, li jistgħu jinkludu proċessi ta' simplifikazzjoni u sa fejn ikun possibbli, žieda fil-prevedibbiltà tal-moviment mal-fruntiera.

4. Kull Awtorità Doganali:

- (a) tista' tissospendi l-benefiċċji pprovdu lill-Membri tal-Programm tal-Awtorità Doganali l-oħra skont din id-Deciżjoni;
- (b) għandha, fi żmien raġonevoli, tikkomunika tali sospensjoni deskritta skont is-subparagrafu (a) u r-raġunijiet għas-sospensjoni lill-Awtorità Doganali l-oħra; u
- (c) tista' tissospendi l-benefiċċji pprovdu lill-Membri tal-Programm tal-Parti Doganali l-oħra skont is-subparagrafu (a) biss għal raġunijiet ekwivalenti għal dawk li għalihom tissospendi l-Membri tal-Programm mill-Programm tagħha.
5. Kull Awtorità Doganali għandha, meta tqis li jkun xieraq, tirrapporta irregolaritajiet li jinvolvu Membri tal-Programm tal-Awtorità Doganali l-oħra lil dik l-Awtorità Doganali.
6. Malli tirċievi tali rapporti, l-Awtorità Doganali l-oħra tirrieżamina minnufih l-adeqwatezza tal-benefiċċji u tal-istatus mogħtija lill-Membri tal-Programm irrapportat.
7. Għal aktar ċertezza, din id-Deciżjoni ma tillimitax l-Unjoni jew Singapore jew l-Awtoritajiet Doganali milli jitolbu l-informazzjoni skont il-Fehim 3 tal-Ftehim, dwar dispożizzjonijiet addizzjonali relatati mad-dwana, jew skont strument ieħor applikabbli bejn l-Unjoni u Singapore, jew bejn l-Awtoritajiet Doganali.

## **Artikolu 5**

### **Skambju ta' informazzjoni u komunikazzjoni**

1. L-Awtoritajiet Doganali għandhom itejbu l-komunikazzjoni tagħhom sabiex jimplimentaw din id-Deciżjoni b'mod effettiv billi:
- (a) jipprovdu lil xulxin id-dettalji dwar il-Membri tal-Programm tagħhom skont il-paragrafu 3 ta' dan l-Artikolu;
- (b) jipprovdu lil xulxin aġġornamenti dwar l-operabbiltà u l-iżvilupp tal-Programmi tagħhom;
- (c) jiskambjaw l-informazzjoni rigward il-politika u x-xejriet tas-sigurtà tal-katina tal-provvista; u
- (d) jiżguraw komunikazzjoni effettiva permezz tas-servizzi kompetenti tal-Kummissjoni Ewropea u tad-Dwana ta' Singapore biex jissahħu l-prattiki tal-immaniġġjar tar-riskji fir-rigward tas-sigurtà tal-katina tal-provvista.
2. L-iskambju ta' informazzjoni u l-komunikazzjoni fil-qafas ta' din id-Deciżjoni għandhom isiru bejn is-servizzi kompetenti tal-Kummissjoni Ewropea u d-Dwana ta' Singapore.
3. Malli tirċievi kunsens mill-Membri tal-Programm tagħha, kull Awtorità Doganali għandha tibgħat lill-Awtorità Doganali l-oħra b'mod strett id-dettalji li ġejjin dwar dak il-Membri tal-Programm:
- (a) l-isem;
- (b) l-indirizz;
- (c) l-istatus ta' sħubija, jiġifieri awtorizzat, sospiż, revokat jew ikkanċellat;
- (d) id-data tal-validazzjoni jew tal-awtorizzazzjoni meta tkun disponibbli;
- (e) numru uniku ta' identifikazzjoni (pereżempju, numri STP Plus, EORI jew AEO); u
- (f) dettalji oħra li jistgħu jkunu determinati b'mod reċiproku bejn l-Awtoritajiet Doganali, soġġetti, fejn applikabbli, għal kwalunkwe salvagwardja meħtieġa.

Għal aktar ċertezza, id-dettalji fis-subparagrafu (c) ma jinkludux ir-raġunijiet għas-sospensjoni, għar-revoka jew għall-kancellazzjoni tal-istatus tas-shubija ta' dak il-Membru tal-Programm.

4. L-Awtoritajiet Doganali għandhom jiskambjaw l-informazzjoni msemmija fil-paragrafu 3 b'mod sistematiku permezz ta' mezzi elettronici.

## **Artikolu 6**

### **Trattament ta' informazzjoni**

1. Kull Awtorità Doganali għandha:

(a) sakemm ma jkunx previst mod ieħor f'din id-Deciżjoni, tuża kwalunkwe informazzjoni, inkluża kwalunkwe data personali, li tirċievi skont din id-Deciżjoni għall-iskop uniku tal-implimentazzjoni tagħha, inklużi l-monitoraġġ; u

(b) minkejja s-subparagrafu (a), tikseb l-approvazzjoni bil-miktub minn qabel mill-Awtorità Doganali li bagħtet l-informazzjoni biex tuża l-informazzjoni għal skopijiet oħra. Użu bħal dan imbagħad ikun soġġett għal kwalunkwe restrizzjoni stabbilita mill-Awtorità Doganali li tkun bagħtet l-informazzjoni.

2. Kull Awtorità Doganali għandha:

(a) tittratta l-informazzjoni li tirċievi skont din id-Deciżjoni bħala kunfidenzjali; u

(b) tipprovdi tal-inqas l-istess livell ta' protezzjoni għall-informazzjoni li tirċievi skont din id-Deciżjoni bħalma tipprovdi għall-informazzjoni li tirċievi mill-Membri tal-Programm li jagħmlu parti mill-Programm tagħha.

3. Minkejja l-paragrafu 1(a), Awtorità Doganali tista' tuża l-informazzjoni li tirċievi skont din id-Deciżjoni fi kwalunkwe proċedura ġudizzjarja jew amministrattiva mibdija għal nuqqas ta' konformità mal-liġi doganali tagħha, inkluż fir-rekords ta' evidenza, fir-rapporti u fix-xhieda tagħha. L-Awtorità Doganali li tkun irċeviet l-informazzjoni għandha tinnotifika lill-Awtorità Doganali li tkun bagħtet dik l-informazzjoni qabel dan l-użu.

4. Kull Awtorità Doganali għandha:

(a) tiżvela l-informazzjoni li tirċievi skont din id-Deciżjoni biss għall-iskop li għalih tkun ġiet riċevuta; u

(b) minkejja s-subparagrafu (a), meta Awtorità Doganali tkun meħtieġa tiddivulga informazzjoni fi proċedimenti ġudizzjarji jew amministrattivi, tinforma bil-miktub u qabel tali divulgazzjoni lill-Awtorità Doganali li tkun bagħtet dik l-informazzjoni.

5. Kull Awtorità Doganali għandha:

(a) tiżgura li l-informazzjoni li tibgħat tkun preċiża u aġġornata;

(b) tadotta jew iżzomm proċeduri xierqa ta' tħassir;

(c) tinnotifika fil-pront lill-Awtorità Doganali l-oħra jekk tiddetermina li l-informazzjoni li tkun bagħtet lill-Awtorità Doganali l-oħra ma tkunx preċiża, mhux kompluta, mhux affidabbli, jew jekk il-wasla jew l-użu ulterjuri tagħha jmur kontra din id-Deciżjoni;

(d) tieħu l-miżuri kollha li tqis xierqa, inklużi ż-żieda, it-tħassir jew il-korrezzjoni tal-informazzjoni msemmija fis-subparagrafu (c), biex tissalvagwardja kontra d-dipendenza żbaljata fuq tali informazzjoni; u

(e) iżżomm l-informazzjoni li tirċievi skont din id-Deciżjoni biss kemm ikun meħtieġ għall-finijiet tal-implimentazzjoni ta' din id-Deciżjoni jew għall-finijiet ta' proċeduri ġudizzjarji jew amministrattivi.

6. Minbarra dak li hemm imsemmi fil-paragrafi 4 u 5, kull Awtorità Doganali għandha tiżgura li:

(a) ikun hemm fis-seħħ salvagwardji tas-sigurtà (inklużi salvagwardji elettronici) biex jikkontrollaw, fuq il-bażi tal-ħtieġa ta' tagħrif, l-aċċess għall-informazzjoni li tirċievi mingħand l-Awtorità Doganali l-oħra skont din id-Deciżjoni;

(b) l-informazzjoni li tirċievi mill-Awtorità Doganali l-oħra skont din id-Deciżjoni tkun protetta mill-aċċess mhux awtorizzat, mid-disseminazzjoni, mill-modifika, mit-tħassir jew mill-qerda;

(c) l-informazzjoni li tirċievi mill-Awtorità Doganali l-oħra skont din id-Deciżjoni ma tiġix divulgata lil ebda persuna jew parti privata, lil ebda Stat jew korp internazzjonali li ma jkunx parti għall-Ftehim, jew lil ebda awtorità pubblika oħra tal-Unjoni jew ta' Singapore, hliet meta jkun meħtieġ fi proċeduri ġudizzjarji jew amministrattivi; u

(d) l-informazzjoni li tirċievi mill-Awtorità Doganali l-oħra skont din id-Deciżjoni tinħażen dejjem f'sistemi tal-ħżin elettronici jew tal-karti siguri, u li jinżammu registri jew dokumentazzjoni fuq kull aċċess, żvelar u użu ta' informazzjoni riċevuta mill-Awtorità Doganali l-oħra.

7. Kull Awtorità Doganali għandha:

(a) tiżgura li d-data personali ta' Membru tal-Programm tal-Awtorità Doganali l-oħra – sa fejn tkun relatata mal-aċċess, mal-korrezzjoni u maż-żmien tagħha, jew mas-sospensjoni temporanja tal-użu jew mat-tħassir – tiġi ttrattata b'mod tal-inqas ekwivalenti għat-trattament tad-data personali tal-Membru tal-Programm tagħha; u

(b) tippubblika informazzjoni biex tinforma lill-Membri tal-Programm tagħha dwar il-proċess applikabbli għat-talba ta' aċċess, ta' korrezzjoni, ta' sospensjoni temporanja tal-użu, jew ta' tħassir rigward id-data personali tagħhom.

8. Kull Awtorità Doganali għandha tipprevedi li l-Membri tal-Programm ikollhom aċċess, peress li dan għandu x'jaqsam mad-data personali tagħhom, għal rimedju amministrattiv jew għal sħarriġ ġudizzjarju irrispettivament min-nazzjonalità jew mill-pajjiż ta' residenza tagħhom.

9. L-Awtoritajiet Doganali għandhom jipubblikaw informazzjoni biex jinfirmaw lill-Membri tal-Programm dwar l-għażliet tagħhom li jfittxu rimedju amministrattiv jew sħarriġ ġudizzjarju.

10. Il-konformità mad-dispożizzjonijiet fl-Artikolu 6 minn kull Awtorità Doganali hija soġġetta għal rieżami mill-awtorità rilevanti rispettiva tagħhom, li għandha tiżgura li l-ilmenti jew l-incidenti relatati man-nuqqas ta' konformità fit-trattament tal-informazzjoni jiġu riċevuti, investigati, imwieġba, u rimedjati kif xieraq. Dawn l-awtoritajiet huma:

(a) fl-Unjoni: il-Kontrollur Ewropew għall-Protezzjoni tad-Data jew is-suċċessur tiegħu, u l-awtoritajiet tal-protezzjoni tad-data tal-Istati Membri; u

(b) f'Singapore: id-Dwana ta' Singapore u ċ-Ċentru tal-Gvern għar-Rappurtar tal-Incidenti u għall-Operazzjonijiet.

## **Artikolu 7**

### ***Konsultazzjoni, monitoraġġ u rieżami***

1. L-Awtoritajiet Doganali għandhom isolvu kwalunkwe kwistjoni relatata mal-interpretazzjoni u mal-implimentazzjoni ta' din id-Deciżjoni permezz ta' konsultazzjonijiet taħt l-awspiċi tal-Kumitat Doganali.
2. L-Awtoritajiet Doganali għandhom jikkooperaw mill-qrib fir-rigward tal-implimentazzjoni ta' din id-Deciżjoni u jimmonitorjaw tali kooperazzjoni, inkluż permezz ta' żjarat ta' monitoraġġ kongunti fuq il-post, biex jidentifikaw il-punti b'saħħithom u d-dgħufijiet possibbli fil-Programmi tal-Unjoni u ta' Singapore.
3. Il-Kumitat Doganali għandu jirrieżamina l-implimentazzjoni ta' din id-Deciżjoni regolament. Dan il-proċess ta' rieżami jista' jinkludi, b'mod partikolari:
  - (a) skambji ta' fehmiet dwar id-dettalji skambjati u l-benefiċċji tal-AEO msemmija fl-Artikolu 4 mogħtija lill-Membri tal-Programm, inkluż kull dettall jew benefiċċju tal-AEO futur imsemmi fl-Artikolu 4;
  - (b) skambji ta' fehmiet dwar id-dispożizzjonijiet dwar is-sigurtà bħal protokoll li jridu jiġu segwiti waqt u wara inċident tas-sigurtà serju (tkompli mill-ġdid tal-attivitajiet kummerċjali), jew meta l-kundizzjonijiet jkunu tali li jiġġustifikaw is-sospensjoni tar-rikonossiment reċiproku;
  - (c) eżami tas-sospensjoni tal-benefiċċji msemmija fl-Artikolu 4; u
  - (d) rieżami tal-implimentazzjoni tal-Artikolu 6.

### ***Artikolu 8***

#### ***Dispożizzjonijiet Finali***

1. Il-kooperazzjoni taħt din id-Deciżjoni għandha tidhol fis-seħħ mal-adozzjoni tagħha mill-Kumitat Doganali.
2. Il-Kumitat Doganali jista' jemenda din id-Deciżjoni. L-emenda għandha tidhol fis-seħħ f'konformità mal-proċedura deskritta fil-paragrafu 1.
3. Awtorità Doganali tista' tissospendi l-kooperazzjoni skont din id-Deciżjoni f'kull hin billi tipprovdi lill-Awtorità Doganali l-oħra avviż bil-miktub ta' tletin (30) jum qabel id-data tas-sospensjoni. Tali avviż għandu jiġi pprovdut lis-servizzi kompetenti tal-Kummissjoni Ewropea u lid-Dwana ta' Singapore, rispettivament. Minkejja s-sospensjoni tal-kooperazzjoni taħt din id-Deciżjoni, l-Awtoritajiet Doganali għandhom ikomplu jikkonformaw mal-Artikolu 6 biex jiżguraw il-protezzjoni tal-informazzjoni li tirċievi mill-Awtorità Doganali l-oħra permezz ta' din id-Deciżjoni.
4. L-Unjoni u Singapore jistgħu jtemmu din id-Deciżjoni fi kwalunkwe hin billi jinnotifikaw lill-Parti tal-Ftehim l-oħra permezz ta' mezzi diplomatiċi. Din id-Deciżjoni għandha tiġi tterminata tletin (30) jum wara d-data tal-wasla tan-notifika bil-miktub mill-Parti għall-Ftehim l-oħra. Minkejja t-terminazzjoni ta' din id-Deciżjoni, l-Awtoritajiet Doganali għandhom ikomplu jikkonformaw mal-Artikolu 6 biex jiżguraw il-protezzjoni tal-informazzjoni li tirċievi mill-Awtorità Doganali l-oħra permezz ta' din id-Deciżjoni.

Magħmul fi [POST], [DATA].

*Mill-Kumitat Doganali UE – Singapore*

Għall-Unjoni Ewropea  
Għar-Repubblika ta' Singapore  
(Il-Kopresidenti tal-Kumitat Doganali)